



QORTI TA' L-APPELL

**S.T.O. PRIM IMHALLEF
VINCENT DE GAETANO**

**ONOR. IMHALLEF
ALBERT J. MAGRI**

**ONOR. IMHALLEF
TONIO MALLIA**

Seduta tas-27 ta' Gunju, 2008

Appell Civili Numru. 1179/2003/1

Charles Mattocks

v.

**Dr Anthony Gruppetta bħala *chairman tal-Bord tal-Għażla;*
u Direttur Ġenerali (Agrikoltura)**

Il-Qorti:

Rat ic-citazzjoni pprezentata mill-attur li tghid hekk:

Kopja Informali ta' Sentenza

“Billi sa ftit xhur ilu l-attur kien impjegat fis-servizz civili mad-Dipartiment ta’ l-Agrikoltura bhala Senior Agricultural Officer.

“Billi l-attur kien applika ghall-post ta’ Principal Agricultural Officer skond sejha ghall-applikazzjonijiet mahruga bhala MPO Circular No. 79/99.

“Billi fil-ftehim iffirmat fil-11 ta’ Lulju 1995 kien gie stipulat illi: “B.2.3. Vacancies in the grade of Principal Agricultural Officer will be filled by selection from among Senior Agricultural Officers”.

“Billi l-affarijiet mill-ewwel deheru irregolari ghaliex minflok intqal semplicient “...applications from serving public officers in the grade of Senior Agricultural Officer for the posts of Principal Agricultural Officer in the Department of Agriculture...”, fis-sejha ghall-applikazzjonijiet infetah bieb sabiex certi individwi jigu vvantaggjati: “...in the undermentioned fields ... (a) Urban and Rural Landscaping Unit, (b) Pitkali Markets, (c) Plant Quarantine Section, (d) Programmes and Initiatives Unit.” Din il-kwalifika giet imfassla ghal dawk li diga` kien qeghdin jahdmu “de facto” fis-sezzjonijiet imsemmija, u ghalhekk wiehed seta’ jbassar min kien l-individwi li sejrin jinghazlu.

“Billi gie mahtur Bord ta’ l-Għażla b’Dr. Anthony Gruppetta bhala Chairman biex jezamina lill-applikanti skond dawn il-kriterji:

| | |
|--------------------------------------|------------------|
| Related Professional Knowledge 30 | Marka massima |
| Relevant Experience | Marka massima 25 |
| Leadership Abilities 20 | Marka massima |
| Qualifications | Marka massima 15 |
| Personal Qualities 10 | Marka massima |

“Billi l-attur kien l-uniku kandidat li għamel kors ta’ disa’ (9) xhur (sena akademika shiha) gewwa Writtle Agricultural

College fir-Renju Unit. Dan il-kors specjalizzat gewwa dan il-Kullegg rinomat kelly jpoggih minn ta' fuq nett fost il-kandidati kollha. Fil-fatt l-attur kien inghazel ghal dan il-kors ghaliex kien meqjus impjegat kkompetenti u kapaci.

“Billi gara pero` illi l-Bord ta’ l-Għażla pogga lill-attur fis-seba’ (7) post, b’wieħed u sittin (61) punt. Għahekk, filwaqt li s-sitt (6) kandidati l-ohra nghataw promozzjoni ghall-kariga ta’ Principal Agricultural Officer, l-attur gie mcaħħad mill-promozzjoni li tant kien jimmerita.

“Billi fost l-applikanti kien hemm certu Carmel Mifsud li nghata tlieta u sittin (63) punt u gie promoss. Irrizulta li dan il-kandidat ma kelly l-ebda kwalifiki ghaliex qatt ma attenda ebda kors.

“Billi meta sar magħruf ir-rizultat, l-attur ressaq l-ilment tieghu lill-Prim Ministru, li min-naha tieghu rrefera kollo lill-Kummissjoni dwar is-Servizz Pubbliku. Ic-Chairman tal-Bord ta’ l-Għażla, Dr. Anthony Gruppetta, intalab jagħti spjegazzjoni mill-Kummissjoni dwar is-Servizz Pubbliku. Izda, minflok ma stqarr li l-attur rcieva ‘*Writtle Agricultural College Diploma of Professional Development in Commercial Horticulture*’, iddikjara ufficjalment illi, għal dan il-kors, l-attur ipprezenta certifikat ta’ attendenza biss. Dan meta c-certifikat għandu miktub fuqu illi l-attur “*successfully completed*”, jigifieri, ghadda fil-kors u kkwalifika ghall-College Diploma. Dan il-kors kien ikopri: *botany, soil science, plant nutrition, crop protection, crop husbandry, crop management, pests and disease of crops, plant identification, horticulture business environment, computer studies, glasshouse crops, nursery practice, fruit, vegetable and glasshouse practical, farm machinery, fruit crops, enterprise studies, forage and vegetable mechanisation, glasshouse production equipment, farm management, personnel management, administration, marketing, labour planning.*

“Billi l-istess Chairman tal-Bord ta’ l-Għażla assigura lill-Kummissjoni dwar is-Servizz Pubbliku illi l-kandidati l-ohra kienu attendew għal korsiġiet u kisbu certifikati ta’ kwalifikazzjoni u segwew korsiġiet ta’ aggornament. Izda,

Kopja Informali ta' Sentenza

apparti li hadd mill-kandidati I-ohra ma segwa xi kors barra minn Malta ta' livell gholi paragunabbi ma' dak li ghadda minnu I-attur gewwa Writtle Agricultural College (*Special Course in Professional Development*), huwa segwa wkoll diversi korsijiet ta' aggornament fl-agrikoltura u I-administration: Administration Procedures (1989), Heritage and Conservation (1997), Performance Management Programme (1997), Integrated Pest Management (1998). L-attur għandu erbghin (40) sena esperjenza fil-qasam agrikolu, li jinkludu diversi snin fis-settur privat.

“Billi, skond tagħrif miksub mill-attur permezz ta’ I-Ombudsman, il-Kummissjoni dwar is-Servizz Pubbliku wara li ddiskutiet fi tliet seduti separati c-certifikat mahrug minn Writtle Agricultural College, stabbiliet li, kuntrarjament għal dak li kien qalilha Dr. Anthony Gruppetta, dan ma kienx semplicement certifikat ta’ attendenza.

“Billi minhabba I-agir tac-Chairman u I-membri tal-Bord ta’ I-Għażla I-attur gie mcaħħad mill-promozzjoni ghall-kariga ta’ Principal Agricultural Officer mad-Dipartiment ta’ I-Agrikoltura u Sajd.

“Billi d-Direttur Generali (Agrikoltura) approva dd-dikjarazzjonijiet magħmula mic-Chairman tal-Bord ta’ I-Għażla u għalhekk għen biex I-attur jigi mcaħħad mill-imsemmija promozzjoni.

“Jghidu I-konvenuti ghaliex, għar-ragunijiet premessi, din il-Qorti m'għandhiex:

“1) Tiddikjara li I-attur kellu kwalifikasi oħla mill-kandidati I-ohra u għalhekk kellu jingħata I-promozzjoni ghall-grad ta’ Principal Agricultural Officer, u dan wara li okkorrendo tiddikjara illi fil-process ta’ I-ghażla saru irregolaritajiet u li c-Chairman tal-Bord ta’ I-Għażla għamel dikjarazzjonijiet li bihom zvija lill-Kummissjoni dwar is-Servizz Pubbliku.

“2) Tordna li isem I-attur jigi inkluz fil-lista ta’ kandidati promossi għal din il-kariga b’effett retroattiv, cioe` mid-

data tal-hatra taghhom, u li jinghata l-arretrati ta' salarju u pensjoni li jkunu jirriflettu din il-promozzjoni.

“Bl-ispejjez kontra l-konvenuti li huma ngunti ghas-subizzjoni.”

Rat in-nota ta' l-eccezzjonijiet ta' Dr. Anthony Grupetta u tad-Direttur Generali ta' l-Agrikoltura li in forza tagħha eccepew illi:

“1. Illi preliminarjament it-terminu ghall-prezentata ta' l-eccezzjonijiet ta' l-eccipjentighadu ma bediex jiddekkorri fil-konfront tagħhom stante li l-Avukat Generali ma giex notifikat u dan ai termini ta' l-Art. 181(B)(3) tal-Kodici ta' Organizazzjoni u Procedura Civili.

“2. Illi subordinatament u mingħajr pregudizzju għas-suespost din l-Onorabbli Qorti ma għandieq gurisdizzjoni illi tiehu konjizzjoni tac-citazzjoni promotorja biex tissindika l-operat ta' Chairman ta' Bord tal-Kummissjoni dwar is-Servizz Pubbliku u dan ai termini ta' l-Art. 115 tal-Kostituzzjoni.

“3. Illi subordinatamanet u mingħajr pregudizzju għas-suespost l-eccipjenti jirrespingu bhala kompletament infondati l-allegazzjonijiet ta' l-attur illi l-applikazzjonijiet ghall-karigi ta' Principal Agricultural Officers inferhu biex jigu vantaggjati certi individwi u li c-Chairman u l-membri tal-Bord ta' l-Għażla cahdu lill-attur mill-promozzjoni ghall-kariga ta' Principal Agricultural Officer minhabba xi agir irregolari da parti tagħhom.

“4. Illi ma jistax jingħad illi ma gewx osservati l-principji tal-gustizzja naturali u dan meta wieħed iqis li l-attur ma kkwalifikax ghall-kariga msemmija iktar 'il fuq u dan wara konsiderazzjoni tal-kriterji adoperati mill-Bord ta' l-Għażla.

“5. Illi huma ma għandhomx ibatu spejjez.

“6. Salv. eccezzjonijiet ulterjuri.”

Rat is-sentenza mogħtija mill-Prim Awla tal-Qorti Civili fid-9 ta' Frar, 2006, li in forza tagħha, wara li laqghet l-

eccezzjoni mibnija fuq l-Artikolu 115 tal-Kostituzzjoni, helset lill-konvenuti mill-harsien tal-gudizzju u kkundannat lill-attur ihallas l-ispejjez kollha tal-kawza;

Dik il-Qorti tat is-sentenza tagħha wara li għamlet is-segwenti konsiderazzjonijiet:

“Il-konvenuti ressqu l-eċċezzjoni, fost oħra jn, illi, skond l-art. 115 tal-Kostituzzjoni, din il-qorti ma għandhiex ġurisdizzjoni li tistħarreġ dwar l-għemil ta’ *chairman* ta’ bord tal-Kummissjoni. Din is-sentenza tallum hija dwar din l-eċċezzjoni.

“L-art. 115 tal-Kostituzzjoni li fuqu hija mibnija l-eċċezzjoni jgħid hekk:

115. Il-kwistjoni jekk -

“(a) il-Kummissjoni dwar is-Servizz Pubbliku tkunx qedet validament xi funzjoni mogħtija lilha bi jew skond din il-Kostituzzjoni;

“(b) xi membru tal-Kummissjoni dwar is-Servizz Pubbliku jew xi uffiċjal pubbliku jew awtorità oħra tkunx qedet validament xi funzjoni delegata lil dak il-membru, uffiċjal pubbliku jew awtorità bis-saħħha tad-disposizzjonijiet tas-subartikolu (1) ta’ l-artikolu 110 ta’ din il-Kostituzzjoni; jew

“(c) xi membru tal-Kummissjoni dwar is-Servizz Pubbliku jew xi uffiċjal pubbliku jew awtorità oħra tkunx qedet validament xi funzjoni oħra dwar ix-xogħol tal-Kummissjoni jew dwar xi funzjoni bħal dik kif hija msemmija fil-paragrafu ta’ qabel dan, ma għandhiex tiġi eżaminata minn ebda qorti.

“Waqt it-trattazzjoni l-attur ressaq l-argument illi din l-“immunità” tolqot biss l-għemil tal-Kummissjoni magħmula mill-membri maħtura taħt l-art. 109 tal-Kostituzzjoni, u mhux lill-Bord tal-Għażla, li sejħilha “sotto-kumitat tal-Kummissjoni”, jew lil kap ta’ dipartiment li jkun qiegħed iwettaq deċiżjoni tal-Kummissjoni. Il-kliem ta’ l-art. 115, iżda, juri ċar illi dan l-argument huwa żbaljat, għax il-para. (c) igħid illi dak li jgħodd għal dak li tagħmel il-

Kopja Informali ta' Sentenza

Kummissjoni nfisha jgħodd ukoll għal dak li jagħmel “uffiċjal pubbliku jew awtorità oħra dwar ix-xogħol tal-Kummissjoni jew dwar xi funzjoni bħal dik kif hija msemmija fil-paragrafu ta' qabel dan”.

“Aktar serja hija l-allegazzjoni ta’ l-attur illi l-process tal-għażla kien imniġġes b'qerq.

“Jekk dan hu minnu l-konvenuti ma kinux qeqħdin iwettqu xogħol jew funzjoni tal-Kummissjoni, għax l-għemil qarrieqi ma huwiex parti mix-xogħol jew mill-funzjoni tal-Kummissjoni. *Fraus omnia corruptit u, kif sewwa jgħid l-attur, fi stat ta’ dritt ma jistax jiġri illi min ikun vittma ta’ qerq jibqa’ bla rimedju, ikun min ikun li jwettaq il-qerq.*

“Madankollu, ma hux bizzejjed illi ssir allegazzjoni ta’ qerq biex il-qorti tistħarreg l-għemil tal-Kummissjoni jew ta’ min iwettaq xi xogħol jew funzjoni tagħha. Li kien hekk, ikun bizzejjed għal min ikun irid jiftaħ l-għemil tal-Kummissjoni għal stħarriġ ġudizzjarju illi jibni l-kawża tiegħu fuq allegazzjoni ta’ qerq biex iseħħid dak li ma jridx l-art. 115 tal-Kostituzzjoni. Ikun meħtieg illi, f'dan l-istadju fejn il-qorti qiegħda tqis biss il-kwistjoni ta’ l-ammissibbiltà ta’ l-azzjoni, jintwera *prima facie* illi kien hemm qerq jew imqar suspett gravi ta’ qerq.

“Fil-każ tal-lum, l-attur qiegħed igħid illi kien hemm qerq għax id-diploma li kiseb minn istituzzjoni edukattiva barra minn Malta tqies bħala ċertifikat ta’ attendenza biss, għax il-kriterji tal-għażla kienet jiffavorixxu lil min kellu esperjenza fċerti oqsma, u għax intgħażel floku min ma kellux kwalifika akkademika bħal ma kellu hu.

“Dwar jekk iċ-ċertifikat maħruġ minn Writtle Agricultural College tqiesx bħala diploma miksub wara li l-attur temm kors ta’ studju jew biss bħala ċertifikat ta’ attendenza, l-atti preżentati mill-attur stess juru illi dan ma kellu ebda relevanza fuq id-deċiżjoni finali għax, ukoll jekk it-tifsira tad-diploma kienet interpretata ħażin, il-Kummissjoni kienet saret taf tasseg x’tiswa qabel ma approvat id-deċiżjoni tal-bord. Fil-fatt, iċ-ċitazzjoni tgħid testwalment illi:

“... il-Kummissjoni dwar is-Servizz Pubbliku, wara li iddiskutiet fi tliet seduti separati ċ-ċertifikat mañruġ minn *Writtle Agricultural College*, stabbiliet li, kuntrarjament għal dak li kien qalilha Dr Anthony Gruppetta, dan ma kienx sempliċement ġġidha ta' attendenza¹. ”

“Dan, fil-fehma tal-qorti, juri illi, ukoll jekk fil-bidu kien hemm xi żball — ukoll jekk dan kien doluż — dwar is-siwi tad-diploma, dan l-iżball ma kellu ebda effett għax il-Kummissjoni qieset sew — f'mhux anqas minn tliet seduti — iċ-ċertifikat ta' l-attur u l-iżball issewwa fil-waqt.

“L-attur qiegħed jilmenta wkoll dwar il-kriterji tal-għażla u dwar il-fatt illi ntgħażel min ma kellux il-kwalifika akademika li kellu hu.

“Li kien jintgħażel l-attur li kieku l-Bord tal-Għażla mexa fuq kriterji oħra u mhux dawk li fil-fatt mexa fuqhom ma huwiex prova, lanqas *prima facie*, ta' qerq. Li jrid l-attur hu li l-qorti tara jekk il-ħtiġijiet tal-ħatra li għaliha saret sejħa setgħux jinqdew aħjar li kieku ntgħażlu kriterji ta' għażla oħra flok dawk li mexa fuqhom il-bord. Iżda biex tagħmel hekk il-qorti jkollha tindaħħal bil-goff fil-mod kif il-Kummissjoni, jew l-ufficjali pubblici li għamlu x-xogħol tagħha, qdiet il-funzjonijiet tagħha, u dan hu proprju dak li ma jridx l-art. 115 tal-Kostituzzjoni. Jekk tagħmel hekk, il-qorti tkun qiegħda tingeda b'setgħha illi, fin-nuqqas ta' prova, imqar *prima facie*, ta' qerq, ma għandhiex.

“Il-qorti tifhem il-pożizzjoni ta' l-attur u tissimpatizza miegħu għax tifhem illi, għalihi, il-fatt illi ngħatat anqas importanza lil kriterju — il-kwalifika akademika tiegħi — li, fil-fehma tiegħi, kellu jkun kriterju ewljeni jekk mhux ukoll waħdieni, joħloq fih sentimenti ta' inġustizzja, aktar u aktar meta dawk li qabżuh ma kinux wieħed jew tnejn iżda sitta. Iżda dak li soġġettivament jinħass bħala inġustizzja ma huwiex bilfors oġġettivament prova ta' qerq. L-ġħażla tal-kriterji hija eż-żejjex luu leġġitmu tas-setgħat tal-Kummissjoni u ta' min jagħmel ix-xogħol tagħha.

¹

Fol. 2.

“L-eċċejżjoni għalhekk hija tajba u għandha tintlaqa’.”

Rat ir-rikors ta' l-appell ta' l-attur li in forza tieghu, għar-ragunijiet minnu premessi, talab li din il-Qorti joghgħobha tirrevoka u thassar is-sentenza ta' l-ewwel Qorti, tichad l-ecċejżjoni sollevata mill-konvenuti u tibghat l-atti lura lill-ewwel Qorti ghall-prosegwiment tal-kawza biex isir stħarrig gudizzjarju tal-process ta' l-ghażla li għandu jwassal ghall-akkoljiment tat-talbiet attrici;

Rat ir-risposta ta' l-appell tal-konvenuti li in forza tagħha, għar-ragunijiet hemm premessi, talbu l-konferma tas-sentenza appellata, bl-ispejjez taz-zewg istanzi kontra r-rikkorrent appellant;

Semghet lid-difensuri tal-partijiet fl-udjenza tad-29 ta' April 2008;

Rat l-atti kollha tal-kawza u d-dokumenti esebiti;
Ikkunsidrat;

Illi f'din il-kawza l-attur allega “irregolaritajiet” fil-process ta' l-ghażla ghall-post ta' Principal Agricultural Officer mad-Dipartiment ta' l-Agrikoltura. Hu kien diga` jokkupa l-kariga ta' *senior agricultural officer* fl-istess dipartiment u bhala tali setgha japplika ghall-kariga reklamata. Hu ma giex maghzul għal dan il-post, u qed jallega li partikolarmen ic-Chairman tal-Bord ta' l-Għażla, appuntat mill-Kummissjoni dwar is-Servizz Pubbliku (PSC) biex tirrakkomanda min kien intitolat għal dak il-post, agixxa b'qerq fil-konfront tieghu, meta ghadda informazzjoni zbaljata lill-istess PSC.

Il-konvenuti, in linea preliminari, eccepew li l-Qorti ma kellhiex gurisdizzjoni tissindika l-operat tal-Bord ta' l-Ġħażla, u dan ai termini ta' l-Artikolu 115 tal-Kostituzzjoni, riprodott mill-ewwel Qorti fis-sentenza tagħha.

L-ewwel Qorti osservat li dan l-artikolu jnaqqas il-kontroll tal-Qrati fuq decizjonijiet meħuda minn awtoritatijiet

pubblici, izda ma jaghtix immunita` totali ghall-agir jew decizjonijiet mehuda mill-istess awtoritajiet.

Fuq kollox, qalet l-ewwel Qorti, fid-dawl tal-principju *fraus omnia corruptit*, dak l-artikolu ma jaghtix immunita` f'kaz li l-process ta' l-ghazla kien imnigges b'querq.

L-ewwel Qorti dehrilha li qabel ma tistabbilixxi l-gurisdizzjoni tagħha l-attur kellu juri *prima facie* illi kien hemm querq jew imqar suspect gravi ta' querq, u wara li analizzat l-allegazzjonijiet ta' l-attur sabet li l-ilmenti tieghu jolqtu aktar il-kriterji adoperati ghall-ghażla, u ma jinkwadrawx ruhhom fi prova, lanqas *prima facie*, ta' querq. Għalhekk, l-ewwel Qorti irrifjutat li tezercita l-gurisdizzjoni tagħha biex tissindika l-agir tal-Bord ta' l-Għażla u cahdet it-talba ta' l-attur.

L-attur appella mid-decizjoni, u jilmenta illi fil-fatt, ic-Chairman tal-Bord ta' l-Għażla, il-konvenut Dr. Anthony Gruppetta, kien agixxa b'querq, u kieku thalla iressaq il-provi tieghu, dan kien jigi ppruvat.

Din il-Qorti trid tirrileva li l-PSC ossia Kummissjoni dwar is-Servizz Pubbliku ma gietx imsejha bhala konvenuta u dan hu nuqqas ghax, fl-ahhar mill-ahhar, kienet din il-Kummissjoni li ddecidiet, jew ahjar irrakkomandat lill-Prim Ministro, min kellu jiehu l-post u min le. Il-Bord ta' l-Għażla mahtur mill-istess PSC, kellu biss il-funzjoni li jagħmel vetting ta' l-applikazzjonijiet skond kriterji stabbiliti, izda d-decizjoni finali kienet tal-PSC, peress li l-Prim Ministro, skond il-ligi, "ghandu" jagixxi skond ir-rakkmandazzjoni tal-Kummissjoni.

Il-PSC mhux hieles minn skrutinju tal-qrati ordinarji. Il-Qrati tagħna osservaw li l-PSC mhix insindikabbli b'mod assolut, u jekk jigi allegat li l-PSC ma segwietx ir-regoli ta' procedura li hi stess tkun għamlet għas-smiegh tal-kazi quddiema ("Cassar vs. Chairman tal-Kummissjoni dwar is-Servizz Pubbliku", eventwalment ceduta quddiem il-Qorti Kostituzzjonal fit-13 ta' Novembru, 1985), jew jigi allegat li l-PSC agixxiet b'mod diskriminatory ("Galea vs Chairman tal-Kummissjoni dwar is-Servizz Pubbliku", diciza mill-Qorti Kostituzzjinali fl-20 ta' Jannar, 1985), jew li l-istess

PSC agixxiet bi ksur tad-drittijiet fundamentali tal-bniedem (“Attard vs Sant’Angelo noe et”, decisa mill-Prim Awla tal-Qorti Civili (Sede Kostituzzjonal) fis-6 ta’ Novembru, 1996), allura l-Qorti ordinarja tista’ tintervjeni, tissindika u eventwalment taghti r-rimedju opportun. Din il-Qorti zzid li anke jekk jigi allegat, fuq livell amministrattiv, li l-PSC agixxiet bi ksur tal-principji tal-gustizzja naturali jew agixxiet *ultra vires* il-poteri tagħha, il-Qrati ordinarji jistgħu u għandhom jintervjenu. Il-principji tal-gustizzja naturali jridu dejjem u skrupolozament jigu osservati minn kull Qorti, Tribunal, Bord jew Kummissjoni mahtura biex tiehu decizjoni fir-rigward ta’ individwu, u ebda awtorita` mogħnija b’dan il-poter ma tista’ twarrab dawn il-principji b’impunita` (ara, per exemplu, il-kazijiet “Zammit vs Falzon”, deciza minn din il-Qorti (Sede Inferjuri) fl-10 ta’ Marzu, 2003 u “Mangion vs Cilia Pisani noe”, deciza mill-Prim Alwa tal-Qorti Civili fl-20 ta’ Mejju, 2004). L-istess jista’ jingħad f’kaz ta’ allegazzjoni ta’ qerq.

Ovvjament, dan l-iskrutinju jista’ jigi dirett mhux biss lejn l-ufficjali tal-PSC izda wkoll lejn dak l-ufficjal jew dak il-Bord magħzul mill-PSC biex jassistiha fil-qadi tad-dmirijiet ufficjali tagħha; pero`, id-decizjoni ahħarija tkun dejjem tal-PSC, u jekk dik id-decizjoni ma tigix attakkata, ikun inutili li jsir stħarrig tal-process li jkun wassal għal dik id-decizjoni – li minhabba f’hekk ma tkunx tista’ tinbidel.

Id-decizjoni tal-PSC f’dan il-kaz, hi dik li hi, u ma giex mitlub li din tigi revokata jew tinbidel; la darba l-Qorti ma gietx mitluba thassar id-decizjoni tal-PSC, decizjoni li giet sanżjonata mill-Prim Ministro, ma jidhirx li l-attur jista’ jingħata l-promozzjoni li qed jitlob, anke kieku kellu jingħata ragun dwar l-ilmenti tieghu.

Apparti dan, din il-Qorti, bhal dik ta’ qabilha, ma tarax li l-attur wera li l-ilmenti tieghu jindikaw suspect ta’ qerq. Huwa jikkoncentra hafna fuq il-fatt li hu, u hadd aktar mill-applikanti, għamel kors ta’ studju fil-Writtle Agricultural College fir-Renju Unit. Il-Kummissjoni, pero`, li accettat li c-certifikat li kellu l-attur minn dan il-Kullegg “ma kienx semplicement certifikat ta’ attendenza”, qisitha din il-kwalifika, izda osservat li l-applikanti l-ohra kellhom ukoll certifikati “equivalent to if not higher than those of Mr.

Mattocks". L-attur jilmenta li c-certifikat tieghu li ngieb minn kullegg ta' dak il-fama internazzjonal bhal ma hu r-Writtle Agricultural College, kelli jinghata aktar weighting, pero`, hawn l-attur qed jidhol f'element soggettiv ta' l-ezercizzju ta' diskrezzjoni mill-ufficjali mahtura, u mhux fi prova ta' qerq. Il-Qrati tagħna kemm-il darba osservaw li huma ma jistghux jissostitwixxu d-diskrezzjoni tagħhom għal dik tal-Bord jew awtorita` mogħtija s-seta' b'ligi li tiehu decizjoni – ara per ezempju, is-sentenza recensuri ta' din il-Qorti fil-kawza **Borg v. Gvernatur tal-Bank Centrali ta' Malta** tad-9 ta' Marzu, 2007, fejn gie kwotat ukoll dak li qal Lord Diplock fid-The Tameside Case deciza mill-House of Lords fl-Ingilterra fl-1977, fis-sens illi: "The very concept of administrative discretion involves a right to choose more than one possible course of action upon which there is room for reasonable people to hold differing opinions as to which is to be preferred."

Lanqas il-fatt li l-konvenut Dr. Gruppetta iddeskriva c-certifikat li l-attur ottjiena mill-imsemmi kullegg bhala "certificate of attendance only", ma hu rilevanti, ghax il-PSC da parti tagħha, stabbiliet li c-certifikat kien juri aktar minn hekk, pero`, xorta wahda, wara li l-attur talab rezami tal-kaz tieghu, dehrlu li ma kellux jirrevedi d-decizjoni tieghu.

L-attur ilmenta mill-fatt li hu ma nghatax opportunita` iressaq l-provi tieghu. Kif pero`, kif osservat l-ewwel Qorti, anke kieku l-ilmenti ta' l-atturi gew "ippruvati", dawn ma kienux iwasslu ghall-prova ta' qerq. Il-fatt li nghatat anqas importanza lill-kwalifika tieghu milli kien jippretendi, mhux indikazzjoni ta' qerq. Fil-fatt, il-Bord ta' l-Għażla ingħata kriterji fissi biex ghall-kwalifikasi akkademici, l-applikant ma jingħatax izqed minn 15-il punt, fil-waqt li ghall-esperjenza u "related professional knowledge", jingħata punti sa massimu ta' 25 u 30. Dan hu kriterju oggettiv stabbilit minn qabel u ghalkemm l-attur jista' ma jaqbilx mieghu, ma gie indikat jew allegat ebda qerq fil-waqt li gew stabbiliti dawn il-kriterji. L-attur jilmenta mill-fatt li certu Sur C. Mifsud, li ma kelli ebda kwalifika, gie qablu fil-lista. Lil dan, fil-fatt, ma nghata ebda punt ghall-kwalifikasi akkademici, ghax ma kellux kwalifikasi, pero`, xorta gab

Kopja Informali ta' Sentenza

aktar punti mill-attur minhabba l-fatt li, kif gie stabbilit minn qabel, ghal dawn il-kwalifikasi gew assenjati l-anqas punti. Kif inghad, l-attur mhux qed jilmenta mill-mod kif inharget is-sejha ghall-applikazzjonijiet u l-kriterji stabbiliti; fil-parametri ta' dawk il-kriterji, il-Bord ta' l-Għażla, u finalment il-PSC, kellhom diskrezzjoni x'jezercitaw, u ghalkemm l-attur jallega, ma indikax agir li jindika qerq da parti ta' xi ufficial.

Għaldaqstant, għar-ragunijiet premessi, tiddisponi mill-appell interpost mill-attur, billi tichad l-istess u tikkonferma s-sentenza ta' l-ewwel Qorti, bl-ispejjez taz-zewg istanzi kontra l-attur appellant.

< Sentenza Finali >

-----TMIEM-----